

Замимаи 1

ба фармони Президенти

Ҷумҳурии Тоҷикистон

аз 10 ноябри соли 2021, [№270](#)

Низомномаи муассисаи давлатии "Комиссияи олии аттестатсионии назди Президенти Ҷумҳурии Тоҷикистон"

1. МУҚАРРАРОТИ УМУМӢ

1. Муассисаи давлатии "Комиссияи олии аттестатсионии назди Президенти Ҷумҳурии Тоҷикистон" (минбаъд - Комиссия) муассисаи ҷумҳуриявии аттестатсияи кормандони илмӣ ва илмию техникии таҳассуси олий буда, бо мақсади татбиқи низоми миллии аттестатсияи давлатии кормандони илмӣ ва (ё) илмию техникии таҳассуси олий, инчунин эътирофи баробарарзиши (нострификация)-и ҳуҷҷатҳои дараҷаҳои илмӣ ва унвонҳои илмӣ, ки шаҳрвандони Ҷумҳурии Тоҷикистон, шаҳрвандони хориҷӣ ва шахсони бешаҳрвандӣ берун аз Ҷумҳурии Тоҷикистон ба даст овардаанд, таъсис дода шудааст.

2. Комиссия дар фаъолияти худ Конститутсияи Ҷумҳурии Тоҷикистон, қонунҳои конститусионӣ ва қонунҳои Ҷумҳурии Тоҷикистон, қарорҳои Маҷлиси миллий ва Маҷлиси намояндагони Маҷлиси Олии Ҷумҳурии Тоҷикистон, фармонҳои Президенти Ҷумҳурии Тоҷикистон, қарору фармоишҳои Ҳукумати Ҷумҳурии Тоҷикистон, санадҳои меъёрии ҳуқуқии байналмилалӣ эътирофнамудаи Ҷумҳурии Тоҷикистон ва Низомномаи мазкур ба роҳбарӣ мегирад.

3. Принсипҳои асосии фаъолияти Комиссия қонуният, салоҳиятнокӣ, мустақилият, беғаразӣ, воқеъбинӣ, шаффофият, ошкорбаёнӣ, баҳои воқеӣ додан ба дастовардҳои илмӣ, ҳифзи манфиатҳои шахс, ҷомеа, давлат ва риояи меъёрҳои одоби илмӣ (касбӣ) мебошанд.

4. Комиссия шахси ҳуқуқӣ буда, дорои тавозуни муҳосибии мустақил, муҳр бо тасвири Нишони давлатии Ҷумҳурии Тоҷикистон ва сабти номи худ бо забонҳои давлатӣ, русӣ ва англисӣ, логотип, аломатҳои дахлдор, бланкҳо и расмӣ, молу мулки алоҳидаи бо ҳуқуқи идоракунии оперативӣ вобаста шуда мебошад.

5. Комиссия ҳуқуқ дорад аз номи худ мустақилона ба муносибатҳои гражданию ҳуқуқӣ ворид шуда, шартномаҳо ба имзо расонад, ҳуқуқи молумулкӣ ба даст орад, дар суд ба сифати даъвогар ё ҷавобгар баромад намояд.

6. Фаъолияти Комиссия аз ҳисоби маблағҳои бучети ҷумҳуриявӣ ва сарчашмаҳои дигар, ки қонунгузорӣ манъ накардааст, амалӣ карда мешавад. Комиссия ҳуқуқ дорад маблағҳо ва молу мулки худ, даромади аз ҳисоби хизматрасониҳои давлатии пулакӣ ба даст овардашуда ва намудҳои дигари моликиятро, ки шахсони воқеӣ ва ҳуқуқӣ инъом ё ҳамчун хайрия тақдим намудаанд ва ё ба мерос гузоштаанд, мустақилона бо тартиби муқарраргардида аз рӯи табиноти мақсаднок истифода намояд.

7. Номи расмӣ:

- ба забони давлатӣ - Муассисаи давлатии "Комиссияи олии аттестационии назди Президенти Ҷумҳурии Тоҷикистон", дар шакли ихтисоршуда - КОА ҚТ;

- ба забони русӣ - Государственное учреждение "Высшая аттестационная комиссия при Президенте Республики Таджикистан", дар шакли ихтисоршуда ВАК РТ;

- ба забони англисӣ - State establishment "Higher Attestation Commission under the President of the Republic of Tajikistan", дар шакли ихтисоршуда - HАC of RT.

8. Суроғаи ҳукукии Комиссия: 734025, Ҷумҳурии Тоҷикистон, шаҳри Душанбе, кӯчаи Шевченко, 39. Тел. +992 (37) 227-55-37; 227-00-09. Факс (37) 221-91-94. Веб-сайт: www.vak.tj; E-mail: info@vak.tj

2. ВАКОЛАТҲОИ КОМИССИЯ

9. Комиссия дорои ваколатҳои зерин мебошад:

- дар таҳия ва татбиқи сиёсати давлатӣ дар соҳаи аттестатсияи кадрҳои илмӣ ва илмию техникии таҳассуси олии иштирок менамояд;

- дар таҳияи санадҳои меъёрии ҳукукӣ, стратегия, стандартҳо, барномаҳои давлатӣ, нақшаҳо ва дурнамоҳои рушди низомии аттестатсияи кадрҳои илмӣ ва илмию техникии таҳассуси олии иштирок менамояд;

- фаъолияти илмӣ мақомоту идораҳои дахлдори давлатӣ, муассисаҳои таҳсилоти олии касбӣ, таҳсилоти касбии баъд аз муассисаҳои олии таълимӣ ва муассисаҳои илмӣ-таҳқиқотиро, новобаста аз шакли моликият ва тобеияти идоравии онҳо, дар соҳаи аттестатсияи кадрҳои илмӣ ва илмию техникии таҳассуси олии ҳамроҳанг месозад;

- талаботи ягонаро ба сатҳи таҳассуси илмӣ ва илмию техникии довтолабони дараҷаҳо ва унвонҳои илмӣ таъмин мекунад;

- бо тартиби муқарраргардида ҳуҷҷатҳо оид ба додани дараҷаҳо ва унвонҳои илмӣ дар давлатҳои дигар додасударо, ки бо он давлатҳои Ҷумҳурии Тоҷикистон оид ба эътирофи ин ҳуҷҷатҳо шартномаҳо ба имзо расонидааст, нострификатсия (баробарарзиш) мегузаронад;

- тартиби азнаваттестатсиякунонии дорандагони ҳуҷҷатҳои дараҷаҳои илмӣ ва унвонҳои илмӣ дар давлатҳои хориҷӣ ба дастовардашуда, ки Ҷумҳурии Тоҷикистон бо он давлатҳои шартномаҳои байналмилалӣ ва байнихукуматӣ ба имзо нарасонидааст, тасдиқ мекунад;

- дараҷаҳои илмӣ ва унвонҳои илмиро ба талаботи меъёрии таҳассусии стандартҳои байналмилалӣ мутобиқ мегардонад;

- ҳамкорӣҳои байналмилалиро дар соҳаи аттестатсияи кадрҳои илмӣ ва илмию техникии таҳассуси олии роҳандозӣ менамояд;

- шакли шиносномаҳои ихтисосҳои илмӣ Ҷумҳурии Тоҷикистонро тасдиқ мекунад;

- дар ташкили ҷараёни ягонаи илмӣ Иттиҳоди Давлатҳои Мустақил, Иттиҳоди Аврупо ва созмонҳои байналмилалӣ дигар иштирок менамояд;

- бойгонии идоравии нигоҳдории парвандаҳои аттестатсионӣ ва ҳуҷҷатҳои дигарро оид ба аттестатсияи кадрҳои илмӣ ва илмию техникий таҳассуси олии бо супоридани минбаъдаи диссертатсияҳо ба муассисаи давлатии "Китобхонаи милли" -и Дастгоҳи иҷроияи Президенти Ҷумҳурии Тоҷикистон таъсис медиҳад;

- бо муассисаҳои таҳсилоти олии касбӣ, таҳсилоти касбии баъд аз муассисаҳои олии таълимӣ ва муассисаҳои илмӣ-таҳқиқотӣ, сарфи назар аз шакли моликият ва тобеияти идоравии онҳо, ҳамкорӣ менамояд;

- феҳристи ихтисосҳои кормандони илмии Ҷумҳурии Тоҷикистон ва номгӯи ихтисосҳоеро, ки аз рӯи онҳо дараҷаҳои илмӣ ва унвонҳои илмӣ дода мешаванд, таҳия ва тасдиқ мекунад;

- тартиби таъсиси шӯроҳои диссертатсионӣ дар назди муассисаҳои таҳсилоти олии касбӣ, муассисаҳои таҳсилоти касбии баъд аз муассисаи олии таълимӣ, муассисаҳои илмию таҳқиқотӣ, новобаста аз шакли моликият ва тобеияти идоравӣ, таҳлили фаъолият ва расонидани кумаки методӣ ба онҳоро тасдиқ мекунад;

- фаъолияти шӯроҳои диссертатсиониро ба муҳлатҳои муайян боз медорад, қатъ менамояд ва ё иҷозат медиҳад;

- бо тартиби муқарраргардида экспертизаи диссертатсияҳои аз шӯроҳои диссертатсионӣ воридшударо баррасӣ ва ба роҳ меонад;

- тибқи тартиби муқарраргардида қарорҳои шӯроҳои диссертатсиониро дар бораи ба довталабон додани дараҷаҳои илмии доктори фалсафа (PhD) доктор аз рӯи ихтисос, номзади илм, доктори илм ва доктори ҳабилитат тасдиқ ё бекор мекунад;

- дар асоси қарорҳои шӯроҳои олимони муассисаҳои таҳсилоти олии касбӣ, таҳсилоти касбии баъд аз муассисаҳои олии таълимӣ ва муассисаҳои илмӣ ё илмию таҳқиқотӣ, ки дорои иҷозатнома ва шаҳодатномаи аккредитатсионии Агентии назорат дар соҳаи маориф ва илми назди Президенти Ҷумҳурии Тоҷикистон мебошанд, бо тартиби муқарраргардида унвонҳои илмии дотсент ва профессорро медиҳад ё дархостномаҳои онҳоро дар ин хусус рад менамояд;

- бо тартиби муқарраргардида кадрҳои илмӣ ва илмию техникиро аз дараҷаҳои илмӣ ва унвонҳои илмие, ки дар Ҷумҳурии Тоҷикистон ба даст овардаанд, маҳрум менамояд, дараҷа ва унвонҳои илмии шахсони беасос маҳрумшударо барқарор мекунад;

- натиҷаҳои таҳқиқоти диссертатсиониро таҳлил намуда, дар сомонии Комиссия инъикос мекунад;

- оид ба натиҷаҳои фаъолияти худ ҳамасола ба Дастгоҳи иҷроияи Президенти Ҷумҳурии Тоҷикистон ҳисоботи таҳлилии дахлдор пешниҳод менамояд;

- дар бунёди низоми иттилоотӣ ва маҳзани маълумоти кормандони илмӣ ва илмию техникий таҳассуси олии Ҷумҳурии Тоҷикистон сарм мегузорад;

- дар таҳияи барномаҳои таълимии докторантураи фалсафа (PhD) докторантура аз рӯи ихтисос, постдокторантура ва имтиҳонҳои минимуми ҳатмии номзадӣ иштирок менамояд;

- дар таҳияи лоиҳаи шартномаҳои байнидавлатӣ ва байниҳукуматӣ оид ба масъалаҳои марбут ба ваколатҳои Комиссия иштирок менамояд;

- расмиёти баррасии парвандаҳои аттестатсионии доктарабони дараҷаҳои илмӣ ва унвонҳои илмиро таҳия ва тасдиқ менамояд;

- қоидаҳои бақайдгирӣ ва феҳристи маҷалла (нашрияҳо)-и илмӣ тақризишаванда, ки дар онҳо натиҷаҳои асосии таҳқиқоти диссертатсионӣ ҷой мешаванд, таҳия ва тасдиқ менамояд;

- санадҳои меъёрии ҳуқуқӣ, қарорҳо, фармоишҳо ва иттилооти дигари дар самти аттестатсияи кадрҳои илмӣ ва илмию техникаӣ таҳия ва тасдиқшударо тибқи тартиби муқарраргардида дар воситаҳои ахбори омма ва Бюллетени Комиссия ба таъби мерасонад, шарҳу эзоҳ медиҳад, иҷрои онҳоро, ки барои ҳамаи муассисаҳои илмию таҳқиқотӣ, таҳсилоти олии касбӣ ва таҳсилоти касбии баъд аз муассисаи олии таълимӣ ҳатмӣ мебошад, назорат мекунад ва дар сомонии Комиссия ҷойгир менамояд;

- тибқи тартиби муқарраргардида бюллетенҳо, маҷаллаҳои маъмулӣ, электронӣ ва маводи дигари иттилоотӣ методӣ ва илмӣ-таҳқиқотиро оид ба масъалаҳои аттестатсияи кадрҳои илмӣ ва илмию техникаӣ созмон медиҳад;

- тибқи тартиби муқарраргардида мутахассисони баландихтисосро ба сифати эксперт дар раванди аз экспертиза гузаронидани диссертатсияҳо ҷалб менамояд;

- гузориши роҳбарони шӯроҳои диссертатсиониро бо мақсади омӯзиш ва татбиқи таҷрибаи пешқадам таҳлилу баррасӣ менамояд;

- тибқи тартиби муқарраргардида дар доираи ваколатҳои худ бо мақомот ва муассисаҳои илмӣ-аттестатсионии давлатҳои хориҷӣ ва ташкилотҳои дахлдори байналмилалӣ робита барқарор менамояд;

- тибқи тартиби муқарраргардида дар барномаҳои дарёфти бурсияҳои лоиҳавии байналмилалӣ ва сармоягузори ватанӣ иштирок менамояд;

- тибқи тартиби муқарраргардида дар анҷуманҳо, конференсияҳо, семинарҳои ҷумҳуриявӣ байналмилалӣ ва дигар ҷорабиниҳо оид ба аттестатсияи кадрҳои илмӣ ва илмию техникаӣ таҳассуси олии иштирок менамояд;

- тибқи тартиби муқарраргардида ҷаласаҳои байнидоравиро барои муҳокимаи масъалаҳои вобаста ба аттестатсияи кадрҳои илмӣ ва илмию техникаӣ таҳассуси олии ташкил, даъват ва ба онҳо роҳбарӣ менамояд;

- шаклҳои хизматрасонии давлатии пулакиро аз рӯи самтҳои фаъолият дар соҳаи аттестатсияи кадрҳои илмӣ ва илмию техникаӣ таҳассуси олии дар мувофиқа бо мақоми ваколатдори давлатӣ тасдиқ менамояд;

- барои пешниҳоди хизматрасониҳои давлатии пулакӣ ба шахрвандони Ҷумҳурии Тоҷикистон, шахрвандони хориҷӣ ва шахсони бешаҳрванд қоидаҳои хизматрасонии давлатии пулакӣ дар Комиссияи олии аттестатсионии назди Президенти Ҷумҳурии Тоҷикистонро таҳия намуда, дар мувофиқа бо мақоми ваколатдори давлатӣ тасдиқ менамояд;

- масъалаҳои дигареро, ки тибқи қонунгузори Ҷумҳурии Тоҷикистон ба ваколатҳои Комиссия дохил мешаванд, баррасӣ ва татбиқ менамояд.

3. СОХТОР ВА ИДОРАКУНИИ КОМИССИЯ

10. Муассиси Комиссия Президенти Ҷумҳурии Тоҷикистон мебошад.

11. Ба ҳайати роҳбарикунандаи Комиссия раис, муовини раис ва саркотиби илмӣ дохил мешаванд.

12. Ба ҳайати кормандони Комиссия тибқи сохтори он мудирони шуъбаҳо ва кормандони маъмурию хоҷагӣ дохил мешаванд.

13. Роҳбарӣ ба фаъолияти Комиссия аз ҷониби раиси Комиссия амалӣ карда мешавад, ки ӯ аз ҷониби Президенти Ҷумҳурии Тоҷикистон ба вазифа таъин ва аз вазифа озод карда мешавад.

14. Муовини раис бо пешниҳоди раиси Комиссия аз ҷониби Президенти Ҷумҳурии Тоҷикистон ба вазифа таъин ва аз вазифа озод карда мешавад ва дар ҳолати набудани раиси Комиссия вазифаи ӯро иҷро менамояд.

15. Саркотиби илмӣ аз ҷониби раиси Комиссия ба вазифа таъин ва аз вазифа озод карда мешавад. Саркотиби илмии Комиссия маҷлисҳои Раёсати Комиссияро ташкил ва тартиби гузаронидани онҳоро таъмин мекунад, протоколҳо, тавсияҳои Раёсатро таҳия ва ба расмият мебарорад, фаъолияти шуъбаҳои аттестатсионии илмии Комиссияро назорат мекунад, вазифаҳои дигареро, ки аз қарорҳои Раёсати Комиссия, санадҳои дигари ҳуқуқии Комиссия ва супоришҳои раиси он бармеоянд, иҷро менамояд.

16. Ба вазифаи раиси Комиссия ва муовини ӯ номзадҳои шахсони дорони дараҷаи илмии доктори илм ё доктори ҳабилятат ва ба вазифаи саркотиби илмӣ номзадҳои шахсони дорони дараҷаи илмии доктори илм, доктори ҳабилятат, номзоди илм ё доктори фалсафа (PhD)-доктор аз рӯйи ихтисос, ки дар низомии аттестатсияи кадрҳои илмӣ ва илмию техникий таҳассуси олии ватанӣ ва хориҷӣ таҷриба доранд, пешниҳод карда мешавад.

17. Ба вазифаи мудирӣ шуъбаи аттестатсионӣ мутахассисони дорони дараҷаи илмии доктори илм, доктори ҳабилятат, номзоди илм ё доктори фалсафа (PhD)-доктор аз рӯйи ихтисос таъин карда мешаванд.

18. Раиси Комиссия дорони ваколатҳои зерин мебошад:

- роҳбарии умумии фаъолияти Комиссияро амалӣ намуда, барои иҷрои ваколат ва вазифаҳои Комиссия, татбиқи сиёсати давлатӣ дар соҳаи аттестатсияи кадрҳои илмӣ ва илмию техникий таҳассуси олий дар назди Президенти Ҷумҳурии Тоҷикистон масъул мебошад;

- вазифаҳо ва ваколатҳои муовини раис, саркотиби илмӣ ва роҳбарони воҳидҳои сохтори Комиссияро муайян менамояд;

- дар доираи ваколатҳои худ Комиссияро дар ҳамкорӣ бо мақомоти ҳокимияти давлатӣ, ташкилоту идораҳои давлатӣ, мақомот ва муассисаҳои давлатии дахлдори кишварҳои хориҷӣ ва ташкилотҳои байналмилалӣ намояндагӣ мекунад, бо онҳо тибқи тартиби муқарраргардида музокирот анҷом медиҳад ва доир ба ҳамкории мутақобила вобаста ба аттестатсияи кадрҳои илмӣ ва илмию техникий таҳассуси олий шартномаҳо ба имзо мерасонад;

- мутобики қонунгузори Ҷумҳурии Тоҷикистон фармоишҳо қабул мекунад ва санадҳои дохилийдоравиро тасдиқ менамояд;

- бо тартиби муқарраргардида сметаи даромад ва харочот, рӯйхати мансабҳои Комиссия, инчунин дастурамали мансабии кормандонро тасдиқ менамояд;

- Комиссияро дар ҳама муносибатҳои ташкилӣ, ҳуқуқӣ, пулӣ, молумулкӣ, таълимӣ, илмӣ ва робита бо ташкилотҳои давлатӣ, ҷамъиятӣ, муассисаҳо, корхонаҳо, шахсони воқеӣ ва алоҳидаи хориҷӣ намояндагӣ мекунад;

- нархномаи хизматрасониҳои давлатии пулакиро ҷиҳати иҷрои вазифаҳои воғузоршуда дар мувофиқа бо мақоми ваколатдори давлатӣ тасдиқ мекунад;

- маҷлисиҳои Раёсати Комиссияро даъват намуда, ба онҳо раисӣ мекунад;

- оид ба масъалаҳои аттестатсияи кадрҳои илмӣ ва илмию техникаии таҳассуси олий ба масъулини Комиссия фармоишҳо медиҳад;

- ба дипломҳои дараҷаҳои илмӣ, шаҳодатномаҳои унвонҳои илмӣ, шаҳодатномаву ҳуҷҷатҳои вобаста ба баробарарзишӣ ва азнаваттестатсиякунонӣ имзо мегузорад;

- масъалаҳои интихобу ҷобачогузориҳои кадрҳоро баррасӣ намуда, кормандони Комиссияро тибқи тартиби муқаррарнамудаи қонунгузорӣ ба қор қабул ва аз қор озод менамояд;

- нисбат ба кормандони Комиссия бо тартиби муқаррарнамудаи қонунгузорӣ ҷораҳои ҳавасмандгардонии моддӣ ва маънавию меандешад;

- нисбат ба кормандони Комиссия ва ҳайати хизматрасони он барои иҷро накардани вазифаҳои хизматӣ ва вайрон кардани Қоидаҳои тартиботи дохилии меҳнатии Комиссия ҷораҳои интизомӣ меандешад;

- аз кормандони Комиссия ва ҳайати хизматрасони он иҷрои уҳдадорихои мансабӣ, риоя ва иҷрои Қоидаҳои тартиботи дохилии меҳнатӣ, муносибати эҳтиёткорона ба моликияти давлатӣ, қоидаҳои дигар, муқаррарот ва иҷрои шартҳои шартнома (қарордод)-и меҳнатиро талаб менамояд;

- тибқи тартиби муқарраргардида дар маҷлисиҳои ҳайати мушовараи Вазорати маориф ва илми Ҷумҳурии Тоҷикистон, Раёсати Академияи миллии илмҳои Тоҷикистон, муассисаҳои дигари таҳсилоти олии касбӣ, таҳсилоти касбии баъд аз муассисаҳои олии таълимӣ ва муассисаҳои илмӣ-таҳқиқотӣ вобаста ба аттестатсияи кадрҳои илмӣ ва илмию техникаии таҳассуси олий иштирок менамояд;

- ваколатҳои дигареро, ки аз қонунгузориҳои Ҷумҳурии Тоҷикистон бармеоянд, амалӣ месозад.

19. Мақоми олии илмӣ-аттестатсионии Комиссия Раёсати Комиссия мебошад, ки он барои баррасии дастаҷамъонаи масъалаҳои стратегӣ ва дурнамои низоми аттестатсияи кадрҳои илмӣ ва илмию техникаии таҳассуси олий таъсис дода мешавад.

20. Ҳайати Раёсати Комиссия, ки аз 7 нафар иборат мебошад, бо пешниҳоди раиси Комиссия аз ҷониби Президенти Ҷумҳурии Тоҷикистон ба муҳлати 3 сол тасдиқ карда мешавад. Ба ҳайати он раиси Комиссия (раиси Раёсати Комиссия), муовини раиси Комиссия (муовини раиси Раёсати Комиссия), сарқотиби илмӣ, олимон ва кормандони илмию техникаии соҳибтаҷриба ва ихтисосманд, ки дараҷаи илмии доктори илм ё унвони илмии

профессор доранд, шомил мешаванд. Сеяки ҳайати Раёсати Комиссия ҳар се сол нав карда мешавад. Як нафар наметавонад пай дар пай зиёда аз ду муҳлат узви Раёсати Комиссия бошад, ба истиснои раис, муовини раис ва саркотиби илмии Комиссия.

21. Раёсати Комиссия дорои ваколатҳои зерин мебошад:

- талаботи ягонро оид ба сатҳи илмии диссертатсияҳо ва таҳассуси илмии доктарабони дараҷаҳои илмӣ ва унвонҳои илмӣ дар кишвар таъмин менамояд;

- ҳисоботи солонаи Комиссияро тасдиқ мекунад.

22. Ваколатҳои узви Раёсати Комиссия дар мавриди ихтиёран даст кашидан аз узвият ё дар давоми як соли тақвими се маротиба бе сабабҳои узрнок ҳозир нашудан ба маҷлиси Раёсати Комиссия ё вайрон кардани дастури Раёсати Комиссия, қоидаҳо ва тартиботи амалкунандаи Комиссия метавонанд қатъ гарданд.

23. Фаъолияти Раёсати Комиссия дар асоси Низомномаи мазкур ва дастур, ки аз ҷониби Раёсат тасдиқ мегардад, ба роҳ монда мешавад.

24. Шакли фаъолияти Раёсати Комиссия маҷлис мебошад, ки дар як моҳ як маротиба ва дар ҳолатҳои зарурӣ маҷлиси Раёсати Комиссия ё таълимӣ раиси Комиссия ё бо талаби аз се як ҳиссаи аъзои Раёсати Комиссия гузаронида мешавад.

25. Раёсати Комиссия дар доираи ваколати худ қарорҳо қабул мекунад. Маҷлиси Раёсат дар сурате босалоҳият ҳисобида мешавад, ки агар дар он аз се ду ҳиссаи аъзо ҳузур дошта бошад. Қарорҳо бо тарафдорӣ аз нисф зиёди аъзои дар маҷлис иштирокдошта қабул карда мешаванд ва онҳо бо фармоиши раиси Комиссия амалӣ карда мешаванд.

26. Бо мақсади таъсис ва таъмири ваколати шӯроҳои диссертатсионӣ, экспертизаи диссертатсияҳо, парвандаҳои аттестатсионии доктарабони дараҷаҳои илмӣ ва унвонҳои илмӣ, маҷаллаҳои илмӣ тақризшаванда ва дигар масъалаҳои вобаста ба аттестатсияи кадрҳои илмӣ ва илмию техники таҳассуси олий дар назди Комиссия аз рӯи соҳаҳои илм ё гурӯҳи ихтисосҳои соҳаи дахлдорӣ илм ба муҳлати 3 сол шӯроҳои эксперти таъсис дода мешаванд, ки на кам аз се як ҳиссаи ҳайати онҳо баъди ин муҳлат нав карда мешаванд.

27. Шӯроҳои эксперти бо дарназардошти пешниҳодҳои Вазорати маориф ва илми Ҷумҳурии Тоҷикистон, Академияи миллии илмҳои Тоҷикистон, академияҳои соҳавӣ, вазоратҳо ва мақомоти дигари дахлдор, муассисаҳои таҳсилоти олии касбӣ, таҳсилоти касбии баъд аз муассисаи олии таълимӣ ва муассисаҳои илмӣ-таҳқиқотӣ таъсис дода мешаванд.

28. Бо мақсади таъмини шаффофияти фаъолияти Комиссия ва дар дастрасии умум қарор додани натиҷаҳои аттестатсияи кадрҳои илмӣ ва илмию техникий таҳассуси олий қарорҳо ва фармоишҳои Комиссия дар сомонӣ он ҷойгир карда мешаванд.

4. МОЛУ МУЛК ВА ФАЪОЛИЯТИ МОЛИЯВИЮ ХОҶАГИДОРӢ

29. Молу мулки Комиссия аз фондҳои асосӣ ва маблағҳои гардон, инчунин аз ашёи дигар, ки арзиши онҳо дар тавозуни мустақили муҳосибавии он сабт гардидааст, иборат мебошад.

30. Молу мулки Комиссия моликияти давлатӣ ба ҳисоб рафта, он бо ҳуқуқи идоракунии оперативӣ вобаста карда шудааст ва тибқи сметаҳои тасдиқшуда истифода бурда мешавад.

5. БАҲИСОБГИРИИ МУҲОСИБӢ ВА ҲИСОБОТИ МОЛИЯВӢ

31. Комиссия баҳисобгирии муҳосибӣ ва ҳисоботи молиявии худро тибқи талаботи қонунгузори Ҷумҳурии Тоҷикистон ба роҳ мемонад, дар шаклҳои муқарраршуда ҳисоби муҳосибавӣ ва оморӣ мебарад ва дар муҳлатҳои муайяншуда онҳоро ба мақоми ваколатдори давлатӣ пешниҳод мекунад.

32. Давраи ҳисоботӣ барои Комиссия аз 1 январ то 31 декабри ҳар сол мебошад.

33. Комиссия тибқи қонунгузори Ҷумҳурии Тоҷикистон суратҳисоб ва суратҳисоби махсус бо пули миллӣ ва асъори хориҷӣ дар сарраёсати ҳазинадории марказии Вазорати молияи Ҷумҳурии Тоҷикистон дорад.

6. ТАРТИБИ АЗНАВТАШКИЛКУНӢ ВА БАРҲАМДИҲӢИ КОМИССИЯ

34. Азнавташкилкунӣ ва барҳамдиҳии Комиссия аз ҷониби Муассис бо тартиби муқаррарнамудаи қонунгузори Ҷумҳурии Тоҷикистон амалӣ карда мешавад.

Замимаи 2

ба фармони Президенти

Ҷумҳурии Тоҷикистон

аз 10 ноябри соли 2021, [№270](#)

Сохтори муассисаи давлатии "Комиссияи олии аттестатсионии назди Президенти Ҷумҳурии Тоҷикистон"

Раиси Комиссия

Муовини раиси Комиссия

Сарқотиби илмии Комиссия

Шуъбаи аттестатсионии илмҳои табиӣ-математикӣ ва техникӣ

Шуъбаи аттестатсионии илмҳои тиббӣ, фарматсевтӣ, биологӣ, байторӣ ва аграрӣ

Шуъбаи аттестатсионии илмҳои ҷамъиятӣ-гуманитарӣ

Шуъбаи ташкилӣ-молиявӣ ва ҳуқуқ